



Stqarrija għall-Istampa

Il-Lussemburgu, l-14 ta' April 2016

L-Istitut Ewropew tal-Innovazzjoni u t-Teknoloġija huwa mxekkel minn "qafas kumpless u problemi ta' ġestjoni", jgħidu l-awdituri tal-UE.

Skont rapport ġdid mill-Qorti Ewropea tal-Awdituri, l-Istitut Ewropew tal-Innovazzjoni u t-Teknoloġija (EIT), li twaqqaf biex ilaqqa' flimkien id-dinjiet tal-edukazzjoni, tax-xjenza u tan-negozju, għandu qafas operazzjonali kumpless u problemi ta' ġestjoni li jimpedixxu l-effettività tiegħu.

B'baġit ta' EUR 2.7 biljun matul il-perjodu 2008-2020, l-EIT għandu l-għan li jlaqqa' flimkien sħab kreattivi u innovattivi mid-dinja tal-akkademiċi, mir-riċerka u min-negozju. Minflok ma jiffinanzja proġetti direttament, huwa jipprovdi għotjiet lil sħubiji awtonomi msejha Komunitajiet ta' Konoxxenza u Innovazzjoni (KKI). It-tliet KKI li ġew immedija fl-2010, jinkludu aktar minn 500 sieħeb minn diversi dixxiplini, pajjiżi u setturi.

L-awdituri eżaminaw jekk l-EIT kienx għodda effettiva għat-trawwim tal-innovazzjoni fl-UE. Filwaqt li r-raġunijiet prinċipali għat-twaqqif tal-Istitut kellhom pedament sod, huma kkonkludew li jeħtieġ li jsiru għadd ta' bidliet importanti.

"Jekk l-EIT irid isir istitut verament innovattiv, kif kien oriġinarjament ikkonċepit li jkun, ikun jeħtieġ li jsiru aġġustamenti leġiżlattivi u operazzjonali sinifikanti sabiex il-potenzjal tal-innovazzjoni tal-UE jitrawwem aktar", qal Alex Brenninkmeijer, il-Membru tal-Qorti Ewropea tal-Awdituri responsabbli għar-rapport.

L-awdituri identifikaw bosta dgħufijiet f'kuncetti u proċessi ewlenin tal-EIT.

- Il-mudell ta' finanzjament jinkludi attivitajiet tal-KKI li mhumiex iffinanzjati mill-EIT. Dan huwa kkumplikat bla bżonn u ma jgħib l-ebda, jew ftit li xejn, valur miżjud.
- L-arranġamenti prattiċi bejn l-EIT u l-KKI mhumiex adatti tajjeb biżżejjed għall-innovazzjoni, b'mod partikolari l-mod kif jiħallsu l-għotjiet.
- Is-sostenibbiltà finanzjarja tal-KKI hija dubjuża. In-negozji mhumiex involuti biżżejjed u l-introjtu ddikjarat tal-KKI, li mhuwiex ġej mill-EIT, ma kienx sostanzjali.
- L-indikaturi tal-prestazzjoni u l-monitoraġġ u r-rappurtar ma jipprovdux stampa informattiva tar-riżultati u l-impatti.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali adottat mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu

ECA Press

Mark Rogerson – Kelliem

Damijan Fišer – Uffiċjal għall-Istampa

12, rue Alcide De Gasperi - L-1615 Luxembourg

E: press@eca.europa.eu @EUAuditorsECA eca.europa.eu

T: (+352) 4398 47063

T: (+352) 4398 45410

M: (+352) 691 55 30 63

M: (+352) 621 55 22 24

Seba' snin wara li nbeda, l-EIT għadu mhuwiex kompletament indipendenti, operazzjonalment, mill-Kummissjoni Ewropea. Dan xekkel it-teħid ta' deċiżjonijiet tiegħu, jgħidu l-awdituri. Dawran għoli fil-persunal, inkluż fil-livell tal-manigment superjuri llimita l-iżvilupp ta' strateġiji u l-effiċjenza tal-EIT. L-EIT mhuwiex istitut immotivat mill-impatt kif kien previst li jkun. Il-prestazzjoni tal-KKI ma titteħidx inkunsiderazzjoni biżżejjed meta l-pagament finali tal-għotja jiġi pproċessat. Qabel l-2015, l-EIT rarament irrifjuta spejjeż abbażi ta' nuqqas ta' prestazzjoni.

Fid-dawl tas-sejbiet tagħhom, l-awdituri jirrakomandaw li l-Kummissjoni għandha tipproponi leġiżlazzjoni lill-Parlament Ewropew u lill-Kunsill biex temenda l-mudell ta' finanzjament tal-EIT. Hija għandha tipproponi li jitneħhew ċerti kundizzjonijiet ta' finanzjament, u li jittieħdu passi biex jittaffa l-piż tar-rappurtar operazzjonali u finanzjarju tas-sħab tal-KKI. Huma jirrakomandaw ukoll li l-EIT innifsu għandu:

- jestendi l-ftehim ta' għotja tiegħu biex dan ikun ikopri aktar minn sena kalendarja waħda, u jiżgura li l-ftehimiet ta' għotja jiġu konklużi qabel ma tibda l-attività;
- jiffoka għal darb'oħra fuq it-twassil tal-impatt billi jfittex awtonomija akbar u billi juża l-flessibbiltà fil-leġiżlazzjoni dwar Orizzont 2020, jadotta regoli speċifiċi mfassla apposta għall-ħtiġijiet tas-sħab tal-KKI u jsolvi l-problemi tiegħu dwar il-livelli ta' persunal biex b'hekk ikun jista' jimmonitorja kontinwament il-prestazzjoni tal-KKI; u
- jiżviluppa analiżi bbażata fuq l-impatt u jissimplifika l-monitoraġġ u r-rappurtar tiegħu.

Ir-Rapport Speċjali Nru 4/2016 *"Jeħtieġ li l-Istitut Ewropew tal-Innovazzjoni u t-Teknoloġija jimmodifika l-mekkanizmi operazzjonali tiegħu u l-elementi tat-tfassil tiegħu biex jikseb l-impatt mistenni"* huwa disponibbli bi 23 lingwa tal-UE.